



مرزا اسد اللہ خاں غالب

(۱۷۹۷ء-۱۸۶۹ء)

اسد اللہ خاں نام، گھر پر ”مرزا نوشہ“ پکارے جاتے تھے۔ پہلے ”اسد“ تخلص کیا پھر ”غالب“۔ آگرے میں پیدا ہوئے۔ نسلاً ایک ترک تھے۔ والد عبد اللہ بیگ سپاہی پیشہ تھے۔ غالب پانچ برس کے تھے کہ وہ ایک معرکے میں مارے گئے۔ غالب کی پرورش ان کے چچا نے سنبھالی لیکن چار سال بعد وہ بھی وفات پا گئے اور غالب اپنے نانا کی نگرانی میں آ گئے۔ غفوان شباب بڑی بے فکری میں گزرا۔ غالب بنیادی طور پر شاعر تھے اور اپنی فارسی شاعری پر فخر کیا کرتے تھے۔ ابتدا میں خط بھی فارسی میں لکھتے تھے لیکن بعد میں کچھ تو اپنی بڑھتی ہوئی عمر اور کچھ اپنی جدت پسندی کے باعث اردو میں خط لکھنے شروع کیے۔ انھوں نے اپنے دوستوں اور شاگردوں کو بہت سے خط لکھے جن کے مجموعے ”مخبرہ ہندی“ اور ”اردوئے معلیٰ“ کے نام سے ان کی زندگی ہی میں مرتب ہو گئے تھے۔

غالب اپنے عہد اور زمانے کی ایک نابغہ روزگار شخصیت تھے، جو اپنے دور کے علمی و ادبی کمالات اور روایات کی عکاسی کرتی تھی۔ ان کی شخصیت اپنے تمام تر رز چاؤ اور وسعت کے ساتھ ان کے خطوط میں بھی جھلکتی ہے۔ ان کے خطوط کی اہم خصوصیت ان کا اسلوب بیان اور زبان ہے۔ ان کے خطوط بے ساختگی، بے تکلفی، طنز و مزاح اور تازگی و شوخی کے عناصر سے بھرپور ہیں۔ ان کی زبان سادہ، سلیس اور جوش و ولولہ سے لبریز ہے۔ جس میں کہیں کہیں مشکل الفاظ و تراکیب بھی آتی ہیں لیکن وہ بھی غالب کی علمیت، ظرافت اور جدت پسندی کی جھلک کے طور پر۔ ان کے خطوط کی زبان و بیان کی روانی بے مثال ہے۔ غالب ان میں اکثر و بیشتر مکالمہ اور قافیہ کا استعمال بھی کرتے ہیں لیکن اس سے تصنع کے بجائے بے ساختگی اور ظرافت کا اظہار ہوتا ہے۔ یوں معلوم ہوتا ہے کہ دو بے تکلف عالم فاضل دوست دنیا اور اس کے معاملات پر گہری نظر رکھنے والے آمنے سامنے بیٹھے آپس میں بات چیت کر رہے ہیں۔ جیسا کہ وہ خود لکھتے ہیں:

”میں نے وہ انداز تحریر ایجاد کیا ہے کہ مراسلے کو مکالمہ بنا دیا ہے۔ ہزار کوس سے بہ زبان قلم باتیں کیا کرو، ہجر میں

وصال کے مزے لیا کرو۔“

لیکن اس بے تکلفی و سادگی کے باوجود ان کے خطوط میں علمی و ادبی شان پائی جاتی ہے۔ مرزا غالب کے دو خط شامل کتاب ہیں جو علماء الدین احمد خان علائی^(۱) اور مرزا ہرگوپال تفتہ^(۲) کے نام ہیں۔



(۱) علماء الدین احمد خان علائی: مرزا غالب، علائی کو پتا علیحدہ ملتا سمجھتے تھے۔ کیا وہ دو اور فارسی کے بہت اچھے شاعر اور ترکی زبان بھی بخوبی جانتے تھے۔ ان کی وفات ۱۸۸۳ء میں ہوئی۔

(۲) مرزا ہرگوپال تفتہ: مرزا غالب کے بہت سعادت مند اور فرمان بردار شاگرد تھے۔ مرزا غالب انھیں پیار سے ”مرزا تفتہ“ کہتے تھے۔

سبق: ۶

مکاتیبِ غالب

تدریسی مقاصد:

- طلبہ کے علمی اور ادبی ذوق کی تربیت کرنا۔
- غالب کے خطوط سے غالب کا تاریخی موقف، سیاسی اور سماجی تبدیلیوں اور ثقافتی پہلوؤں کے بارے میں جاننا۔
- مکاتیبِ غالب کے توسط سے غالب کے ذہنی، فکری، اخقی اور خیالات کو سمجھنا۔
- طلبہ کی تحریری اور تقریری صلاحیتوں میں اضافہ کرنا۔
- طلبہ کو بتانا کہ نثر نگاری میں غالب کے خطوط کو کس قدر اہمیت حاصل ہے اور یہ کہ غالب نے خطوط نویسی میں منفرد اسلوب کی بنیاد رکھی۔

جناب علاء الدین علانی

جانِ غالب!

تم تو شمر نوری^(۱) ہو، اس نہال^(۲) کے جس نے میری آنکھوں کے سامنے نشوونما پائی ہے اور میں ہوا بخود و صاحب نشین اس نہال کا رہا ہوں، کیوں کر تم مجھ کو عزیز نہ ہو گے؟ رہی دید وادید، اس کی دو صورتیں ہیں: تم دلی میں آؤ یا میں لوہارو آؤں۔ تم مجبور میں ملنا اور۔ خود کہتا ہوں کہ میرا عذر زہار مسموم نہ ہو جب تک نہ سمجھ لو کہ میں کون ہوں اور ما جرا کیا ہے؟

سنو! عالم دو ہیں: ایک عالم ارواح اور ایک عالم آب و گل۔ حاکم ان دونوں عالموں کا وہ ایک ہے جو خود فرماتا ہے:

لَمِنَ الْمُلْكِ الْيَوْمَ اور پھر آپ جواب دیتا ہے: إِلَهُ الْوَاحِدِ الْقَهَّارِ

ہر چند قاعدہ عام یہ ہے کہ عالم آب و گل کے مجرم، عالم ارواح میں سزا پاتے ہیں، لیکن یوں بھی ہوا ہے کہ عالم ارواح کے گناہ گار کو دنیا میں بھیج کر سزا دیتے ہیں۔ چنانچہ میں آٹھویں رجب ۱۲۱۲ھ میں روبرو بکاری کے واسطے یہاں بھیجا گیا۔ تیرہ برس حوالات میں رہا۔ ۷ رجب ۱۲۲۵ھ کو میرے واسطے حکم حبس دوام صادر ہوا۔ ایک بیڑی میرے پاؤں میں ڈال دی اور دلی شہر کو زنداں مقرر کیا اور مجھے اس زنداں میں ڈال دیا۔

فکرِ نظم و نثر کو مشقت ٹھہرایا۔ برسوں کے بعد جیل خانے سے بھاگا۔ تین برس بلادِ شرقیہ میں پھرتا رہا۔ پایاں کار مجھے کلکتہ سے پکڑ

(۱) نواب امین الدین احمد خاں، دہلی کوہارو کے بڑے صاحب زادے اور دارِ ریاست

(۲) امین الدین احمد خاں، دہلی کوہارو

لائے اور پھر اسی محسّس میں بٹھا دیا۔ جب دیکھا کہ قیدی گریز پا ہے، دو ہتھکڑیاں اور بڑھاویں۔ پاؤں بیڑی سے فگار، ہاتھ ہتھکڑیوں سے زخم دار، مشقت مقررہ اور مشکل ہو گئی۔ طاقت یک قلم زائل ہو گئی۔ بے حیا ہوں۔ سال گزشتہ بیڑی کو زاویہ زندان میں چھوڑ مع دونوں ہتھکڑیوں^(۱) کے بھاگا۔ میرٹھ، مراد آباد ہوتا ہوا رام پور پہنچا۔ کچھ دن کم دو مہینے وہاں رہا تھا کہ پھر پکڑا آیا۔ اب عہد کیا کہ پھر نہ بھاگوں گا۔ بھاگوں گا کیا؟ بھاگنے کی طاقت بھی تو نہ رہی۔ حکم رہائی دیکھیے کب صادر ہو۔ ایک ضعیف سا احتمال ہے کہ اسی ماہ ذی الحجہ ۱۲۷۷ھ میں چھوٹ جاؤں گا۔ بہر تقدیر بعد رہائی کے تو آدمی سوائے اپنے گھر کے اور کہیں نہیں جاتا۔ میں بھی بعد نجات سیدھا عالم ارواح کو چلا جاؤں گا۔

فرخ آں روز کہ از خانہ زنداں بروم
سوئے شہر خود ازیں وادی ویراں بروم^(۲)

غالب
ذی الحجہ ۱۲۷۷ھ
(جولائی ۱۸۶۱ء)

بنام مرزا ہرگوپال تفتہ

بھائی!

تم سچ کہتے ہو کہ بہت مسودے اصلاح کے واسطے فراہم ہوئے ہیں، مگر یہ نہ سمجھنا کہ تمہارے ہی قصائد پڑے ہیں۔ نواب صاحب کی غزلیں بھی اسی طرح دھری ہوئی ہیں۔ برسات کا حال تمہیں بھی معلوم ہے اور یہ بھی تم جانتے ہو کہ میرا مکان گھر کا نہیں ہے، کرائے کی حویلی میں رہتا ہوں۔ جولائی سے مینڈ شروع ہوا۔ شہر میں سیکڑوں مکان گرے اور مینڈ کی نئی صورت، دن رات میں دو چار بار برسے اور ہر بار اس زور سے کہ ندی نالے بہ نکلیں۔ بالا خانے کا جو دالان میرے اٹھنے بیٹھنے، سونے جاگنے، جینے مرنے کا محل ہے، اگرچہ گرا نہیں لیکن چھت چھلنی

(۱) باقر علی خاں اور حسن علی خاں، فرزند انیسویں صدی
(۲) میرے لیے وہ دن کس قدر خوش قسمتی کا حامل ہوگا جس دن میں اس قید خانے (دنیا) سے یعنی اس ویران وادی سے اپنے (ہتے ہتے) شہر (عالم ارواح) کی طرف جاؤں گا۔

ہو گئی۔ کہیں لگن، کہیں چلبلی، کہیں اُگال دان رکھ دیا۔ قلم دان، کتابیں اٹھا کر توشے خانے کی کوشری میں رکھ دیے۔ مالک مرمت کی طرف متوجہ نہیں۔ کشتی نوح میں تین مہینے رہنے کا اتفاق ہوا۔ اب نجات ہوئی ہے۔ نواب صاحب کی غزلیں اور تمھارے قصائد دیکھے جائیں گے۔ میر بادشاہ میرے پاس آئے تھے۔ تمھاری خیر و عافیت اُن سے معلوم ہوئی تھی۔ میر قاسم علی صاحب مجھ سے نہیں ملے۔ پرسوں سے نواب مصطفیٰ خاں صاحب یہاں آئے ہوئے ہیں۔ ایک ملاقات ان سے ہوئی ہے۔ ابھی یہیں رہیں گے، بیمار ہیں، احسن اللہ خاں معالج ہیں، فصد ہو چکی ہے، جو تکلیف لگ چکی ہیں، اب مُسہل کی فکر ہے، سو اس کے سب طرح کی خیر و عافیت ہے۔ میں ناتواں بہت ہو گیا ہوں، گویا صاحب فراش ہوں۔ کوئی شخص نیا تکلف کی ملاقات کا آجائے تو اٹھ بیٹھتا ہوں، ورنہ بڑا رہتا ہوں۔ لیٹے لیٹے خط لکھتا ہوں، لیٹے لیٹے مسودات دیکھتا ہوں۔ اللہ! اللہ! اللہ!

غالب
صبح جمعہ ۱۴/ ماہ اکتوبر ۱۸۶۳ء
(خطوط غالب مرتبہ مولانا غلام رسول مہر)



مشق

- ۱۔ مختصر جواب دیں:
 - (الف) علاء الدین علائی کے نام خط میں غالب نے کس کس عالم کا ذکر کیا ہے؟
 - (ب) غالب کے خیال میں عام قاعدہ کے مطابق عالم آب و گل کے مجرم کہاں سزا پاتے ہیں؟
 - (ج) ”میر بادشاہ میرے پاس آئے تھے۔ تمھاری خیر و عافیت ان سے معلوم ہوئی تھی۔“ تفتہ کے نام خط میں ”میر بادشاہ“ کے کہا گیا ہے؟
 - (د) مرزا ہرگوپال تفتہ کے نام لکھے گئے خط میں مرزا غالب نے کن برتنوں کا ذکر کیا ہے؟
 - (ه) نواب مصطفیٰ خاں کی بیماری کی کیا صورت حال بیان کی گئی ہے؟
- ۲۔ درست جواب کی نشان دہی کریں:

(i) خط کا متبادل لفظ ہے:

- (الف) مراسلہ (ب) خریطہ (ج) قلم (د) کاغذ
- (ii) ”جان غالب! تم تو عمر نورس ہو اس نہال کے جس نے میری آنکھوں کے سامنے نشوونما پائی ہے۔“ غالب نے یہ جملہ لکھا:

(الف) مرزا ہرگوپال تفتہ کے نام (ب) علاء الدین علائی کے نام

(ج) نواب مصطفیٰ خاں کے نام (د) میر قاسم علی کے نام

(iii) خط کے مطابق علاء الدین علائی کا مسکن ہے:

- (الف) دہلی (ب) لولہ پور (ج) لکھنؤ (د) رام پور

(iv) غالب نے اپنے آپ کو گناہ گار کہا ہے:

(الف) عالم ارواح کا (ب) عالم آب و گل کا (ج) عالم برزخ کا (د) عالم حشر کا

(v) مرزا ہر گوپال تفتہ نے غالب کو اصلاح کے لیے بھیجا:

(الف) قصیدے (ب) غزلیں (ج) مرثیے (د) حمدیں اور نعتیں

۳۔ درج ذیل الفاظ و تراکیب کے معانی لکھیں:

کوس، وصال، خیر و عافیت، مسموع، مسودہ، بلا و شرقیہ، کشتی نوح

۴۔ متن کو مد نظر رکھتے ہوئے مناسب الفاظ کی مدد سے خالی جگہ پر کریں:

(الف) میرا عذر۔۔۔۔۔ مسموع نہ ہو جب تک نہ سمجھ لو۔

(ب) دلی شہر کو زندان مقنن کر کیا اور مجھے اس۔۔۔۔۔ میں ڈال دیا۔

(ج) میں آٹھویں رجب ۱۲۱۲ھ میں۔۔۔۔۔ کے واسطے یہاں بھیجا گیا۔

(د) میں بھی بعد منجات سیدھا عالم۔۔۔۔۔ کو چلا جاؤں گا۔

(ه) میں ناتواں بہت ہو گیا ہوں، گویا۔۔۔۔۔ ہوں۔

۵۔ کالم ”الف“ میں دیے گئے الفاظ کو کالم ”ب“ کے متعلقہ الفاظ سے ملائیں:

کالم (ب)
آواز
نثر
نالے
زنداد
پرداز
وصال

کالم (الف)
ہجر
زمزمہ
خوش
نظم
ندی
ہتھکڑی

۶۔ طلبہ باہمی گفت و شنید سے درج ذیل بیانات میں سے درست اور غلط کی نشان دہی کریں:

(الف) غالب نے لکھا کہ میں تین برس بلا و شرقیہ میں پھر تارہا۔

(ب) ”جان غالب! تم تو شمر نورس ہو۔“ غالب کے یہ الفاظ مرزا تفتہ کے لیے ہیں۔

(ج) نواب مصطفیٰ خاں، احسن اللہ خاں کے معالج تھے۔

(د) ”خطوط غالب“ مولانا غلام رسول مہر کی مرتبہ کتاب ہے۔

درست / غلط

درست / غلط

درست / غلط

درست / غلط

۷۔ دی گئی عبارت کو پڑھیں اور پوچھے گئے سوالات کے جوابات دیں:

جدید سائنسی ایجادات نے مواصلات کے نظام میں آن گنت تبدیلیاں برپا کر دی ہیں۔ ریڈیو، ٹیلی وژن، ٹیلی فون، موبائل فون، فیکس اور انٹرنیٹ، وہ ایجادات ہیں جن کے سبب ہم ساری دنیا کو اپنے سامنے موجود پاتے ہیں۔ اب یہ ممکن ہو چکا ہے کہ ہم کسی بھی وقت اور کسی بھی جگہ ہزاروں میل دور بیٹھے کسی بھی شخص کو براہ راست دیکھ سکتے ہیں اور اس سے گفت گو کر سکتے ہیں۔ انٹرنیٹ پر ای میل کے ذریعے چند سیکنڈ میں ہزاروں کلومیٹر دور دوستوں کو پیغامات، مضامین، کہانیاں، اسباق اور اشعار وغیرہ بھیجے جاسکتے ہیں۔ موجودہ دور میں موبائل فون سے بھی کمپیوٹر اور انٹرنیٹ کا کام لیا جا رہا ہے۔ طلبہ کمپیوٹر کو سامنے رکھ کر انٹرنیٹ کے ذریعے کسی بھی تعلیمی ادارے، کسی بھی شعبہ تعلیم اور کسی بھی کتاب کے بارے میں بھرپور معلومات حاصل کر سکتے ہیں۔ ان سہولیات نے ہمارے درس و تدریس کے نظام کو بہت موثر، علاج معالجے کی مستند معلومات کی فراہمی کو آسان اور معلومات عامہ تک عام آدمی کی رسائی کو ممکن بنا دیا ہے۔

سوالات:

- عبارت کے حوالے سے بتائیں کہ کن سائنسی ایجادات کا تعلق مواصلات کے نظام سے ہے؟
- انٹرنیٹ کے کیا فوائد ہیں؟
- موجودہ دور میں موبائل فون سے کیا کیا کام لیا جاسکتا ہے؟
- عبارت میں جدید مواصلاتی سہولیات سے فائدہ حاصل کرنے کے لیے کن دو اہم شعبوں کا ذکر کیا گیا ہے؟
- اس عبارت کا مناسب عنوان تجویز کریں۔
- (i) حروفِ ندائیہ / فجائیہ (!): ندائیہ اور فجائیہ کے جملوں کے لیے اگرچہ ایک ہی علامت (!) استعمال ہوتی ہے لیکن دونوں جملے اپنی نوعیت کے لحاظ سے ایک دوسرے سے مختلف ہوتے ہیں۔
- (ii) ندائیہ (!): ندائیہ کا لفظ ندائے بنا ہے جس کے معنی ہیں آواز دینا، پکارنا، مخاطب کرنا، بلانا وغیرہ۔ مثلاً:
- (الف) ارے لڑکے! میری بات سنو۔ (ب) سبزی والے! ذرا رکنا۔
- (ج) حضرات! ایک ضروری اعلان سنئے۔ (د) عزیز طلبہ! آج ہم حکایاتِ سعدی کے متعلق گفت گو کریں گے۔
- فجائیہ (!): فجائیہ عربی زبان کا لفظ ہے۔ جس کے معنی ہیں اچانک، فوراً، یکایک وغیرہ۔ اردو زبان میں جب کسی جوش، غم و غصے، حیرت و تعجب، نفرت، خوف، تمنا، تحسین یا تحقیر جیسے کسی جذبے کا اظہار کیا جائے تو ایسے جملے یا لفظ کے بعد (!) کی علامت استعمال کی جاتی ہے۔ مثلاً:

(الف) حروفِ تاسف: افسوس! اُس نے میری قدر نہ کی۔

(ب) حروفِ تعجب: سبحان اللہ! کتنا سہانا موسم ہے۔

(ج) حروفِ تہنید: لا حول و لا قوۃ! میں نے آج یہ کس کی صورت دیکھ لی۔

۸۔ طلبہ مکاتیب غالب کے زیر عنوان دونوں خطوط توجہ سے پڑھیں اور ندائیہ/فجائیہ حروف تلاش کر کے اپنی نوٹ بک میں درج کریں۔

● ”تم تو ثمرِ نَورس ہو۔۔۔۔۔۔ اور ماجرا کیا ہے؟“

● ”ہرچند قاعدہ عام یہ ہے کہ----- طاقت یک قلم زائل ہوگئی۔“

● ”تم سچ کہتے ہو کہ۔۔۔۔۔۔ اب نجات ہوئی ہے۔“

سرگرمی برائے طلبہ:

● اس سبق کی روشنی میں خط کے اجزا کو مد نظر رکھتے ہوئے آپ اپنے دوست کو سیر و سیاحت کے حوالے سے خط لکھیں۔

ہدایات برائے اساتذہ:

● طلبہ کو انفارمیشن ٹیکنالوجی (پرنٹ اور الیکٹرانک میڈیا) کے جدید ذرائع سے متعلق آگاہ کریں۔

● طلبہ کو تختہ تحریر کی مدد سے نداءِ سیہ اور فاجیہ کی مزید مثالیں دیں۔

● خطوط نویسی کے حوالے سے طلبہ کو انٹرنیٹ کی مدد سے قائد اعظم اور علامہ اقبال کے خطوط کے نمونے دیکھائیں۔

